

## केन्द्रीय मृदा लवणता अनुसंधान संस्थान द्वारा उन्नत बीज उत्पादन एवं फसल सघनीकरण पर प्रशिक्षण कार्यक्रम का आयोजन

केन्द्रीय मृदा लवणता अनुसंधान संस्थान, करनाल द्वारा उन्नत बीज उत्पादन एवं फसल सघनीकरण पर दो दिवसीय प्रशिक्षण कार्यक्रम का 21 जून, 2018 को आयोजन किया गया। इस प्रशिक्षण कार्यक्रम में करनाल, कैथल, पानीपत एवं सोनीपत जिले के लगभग 25 किसानों ने भाग लिया। प्रशिक्षण समन्वयक डा. प्रवेन्द्र श्योराण ने बताया कि बीज की गुणवत्ता उन्नत कृषि का मुख्य आधार है और किसी भी फसल की पैदावार क्षमता इस पर काफी हद तक निर्भर करती है। उन्होंने बताया कि इस कार्यक्रम का मुख्य उद्देश्य किसानों को धान तथा गेहूं फसलों में व्यावसायिक बीज उत्पादन की तकनीकियों के साथ-साथ गन्ना आधारित फसल सघनीकरण पर विस्तृत जानकारी देकर कृषि आय बढ़ाना है। लगभग एक-तिहाई किसान अब भी पुरानी किस्मों का अपना बचाया हुआ बीज ही उपयोग करते हैं जिसका पैदावार क्षमता पर प्रतिकूल असर पड़ता है। यह अच्छी तरह स्थापित है कि अकेले गुणवत्ता बीज के उपयोग से ही 10-15 प्रतिशत उत्पादन में वृद्धि कर सकते हैं। किसानों को गुणवत्ता बीजोत्पादन के लिये आवश्यक न्यूनतम जानकारी से अवगत कराया जायेगा ताकि किसान आत्मनिर्भर और सफल बीज उद्यमी के रूप में विकसित हो सकें। डा. कैलाश प्रजापत ने बीज खरीदते समय रखने वाली सावधानियों तथा बीज मानकों पर अपने विचार साझा किये।

